

# Ko e Fale Fakafaiva'i 'o e Folofolá

Fai 'e Rebekah Jakeman  
(Makatu'unga 'i ha talanoa mo'oni)

Na'e hoko 'a e talanoa ko 'eni 'i he 'Iunaiteti Siteiti 'o 'Ameliká. "Oku ou ta'eoli'ia." Na'e tokoto 'a Soni 'i he faliki 'o e loto falé.

Na'e sio fakamama'u hono tuofefine ko Sená ki tu'a he matapā luvá. Na'á ne pehē mai, "Oku hala ha me'a ke fai."

Na'e sio hake 'a Soni ki he 'aofí. Ko e hā 'oku ta'eoli ai 'a e ngaahi 'aho Sāpaté?

Na'á ne fakakaukau leva ki ha me'a. "Fēfē kapau te tau to'o mai 'a e puha ki he Sāpaté?" Ko e fehu'i ange ia 'a Soni. Ko e puha ki he Sāpaté ko ha puha makehe ia na'e fonu 'i he 'ū me'ava'inga ma'a e 'aho Sāpaté.

Na'e malimali fiefia 'a Sena. "Fakalata ia."

Na'e fakatovave atu 'a Soni mo Sena ki he loki 'o Mamí. Na'á na toho atu 'a e puhá ki he loto falé.

"Ko e hā e me'a te ta kamata aí?" Ko e fehu'i ange ia 'a Soni. Na'á ne fakaava e puhá 'o to'o hake ha 'ū tohi fakatāta mo ha 'ū kaati va'inga.

"Fēfē kapau te tau to'o mai 'a e puha ki he Sāpaté?" Ko e fehu'i ange ia 'a Soni.



Na'e pehē ange 'e Sena, "Ta kamata he va'inga fakatauhoa 'a e kau mo'unga'i tangatá." Ko e va'ingá ko ha 'ū kaati fakatāta 'o e kau palōfita 'i he Tohi 'a Molomoná. Na'e fakafo'ohifo'i 'e Sena 'a e 'ū kātí 'i he faliki. Na'á na taufetongi 'i hono fili e 'ū kātí mo feinga ke ma'u e 'ū kaati 'oku hōa mo iá.

Na'e to'o hake 'e Soni ha ongo kaati kehekehe 'e ua 'oku 'asi ai 'a e 'Eikitau ko Moloná. Na'á ne kaila, "Kuó u ma'u ha tataui!"

"Mo au pē!" Na'e pukepuke hake 'e Sena ha ongo kaati 'oku hā ai 'a Selaia.

Na'e toe va'inga pē 'a Soni mo Sena 'i ha ngaahi takai. Na'e fakalata 'a e fakakaukau ki he ngaahi talanoa

mei he Tohi 'a Molomoná 'okú na sa'i'ia taha aí.

Hili ha ki'i taimi si'i na'e pehē ange 'e Sena, "Ta hoko ki ha me'a 'e taha."

"Sai. Ta fakatāta'i ha taha 'o e ngaahi talanoa fakafolofola 'okú ta sa'i'ia taha aí. 'E 'ai ha'ata fale fakafaiva'i 'o e folofolá!" Na'e kamata ke to'o hake 'e Soni 'a e 'ū kātí.

"Io!" Na'e tokoni 'a Sena ki hono tānaki 'o e me'ava'ingá ke fa'ó.

Na'e hua 'e Soni 'a e puhá 'o ne ma'u ha 'ū teunga 'e ní'hi. Na'á ne to'o hake ha pulupulu fulufulu'i manu lanu melomelo 'o tui. "Ko Samuela au ko e Tangata Leimaná!" Na'á ne puna ki he funga seá 'o hangē ko Samuelá, 'o akonaki mei he 'ā 'o e koló.

Na'e fakaava 'e Sena 'a e tohi fakatāta 'o e Tohi 'a Molomoná. Na'á ne fekumi 'i he ngaahi pēsí 'o a'u kia Samuela ko e tangata Leimaná. Na'á ne lau le'olahi ia kae fakatāta'i 'e Soni 'a e talanoá.

Na'e toutou akoako fakahoko 'e he fānaú 'a e talanoá. Na'e ongo'i loto-māfana mo fiefia 'a Soni. Na'e fakafiefia ke manatu'i 'a e kau palōfita na'a nau akonaki fekau'aki mo Sīsū Kalaisí.

'I he'ena ongo'i mateuteú, na'e lele 'a Sione 'o ui 'a Mami, Teti, mo hono ki'i tuofefine si'isi'i ko Makená. "Ha'u 'o sio 'i he'ema faivá!"

Na'e tu'u 'a Sena 'i lotomālie he lokí 'o fakamafao hono ongo nimá. "Oku ma talitali lelei kimoutolu ki homa fale faiva fakafolofolá. Te ma 'oatu he 'ahó ni 'a e talanoa 'o . . . Samuela ko e Tangata Leimaná!"

Na'á ne kamata leva 'a e talanoá. "I he kuonga fuoloá, na'e ha'u ha palōfita ko Samuela ke ako'i e kau Nifái . . ."

'I he a'u ki he taimi 'o Soni, na'á ne tu'u hangatonu 'i he seá. Na'á ne kalanga le'o lahi "Ko Samuela au, pea 'oku finangalo 'a e Tamai Hēvaní ke mou fai ha ngaahi fili 'oku leleí. Tuku hono fai 'o e ngaahi me'a 'oku koví. Koe'uhí 'e 'alo'i 'a Sīsū Kalaisi hili ha ta'u 'e nima."

Na'e pehē 'e Sena, "Na'e 'ia Samuela 'a e mālohi 'o e 'Otuá." Na'e faka'osi leva 'ene fai e talanoá. 'I he'ene 'osí, na'e pasipasi 'a Mami, Teti, mo Makena.

"Na'e sai 'aupito ia!" Ko Mami ange ia.

Na'e punou 'a Soni mo Sena. Na'á na malimali fiefia.

Na'e pehē ange 'e Soni, "Ta toe tulama'i ha fo'i talanoa 'e taha."

Na'e pehē ange 'e Mami, "Te mau fiefia ke sio 'i ha tulama 'e taha." Na'e pasipasi 'a Makena mo malimali.

Na'e lele foki 'a Sena mo Soni ki he puha ma'a e Sāpaté ke ma'u mei ai ha 'ū teunga lahi ange.

"Oku fakalata 'a e 'aho Sāpaté!" Na'e pehē 'e Sena, "Oku ou sa'i'ia he ako fekau'aki mo e folofolá."

"Pea mo Sīsū." Na'e malimali 'a Soni 'i he'ene ma'u ha toe teunga 'e taha. Na'e makehe mo'oni 'a e 'aho Sāpaté! ●

